

NOVENA KI SAN JOSE

(Para sa Siyam na Aldaw)

PAGPOON: PAGDOLOK KI SAN JOSE

Saimo, O San Jose,
kami nagdodolok ngonian:
Patron kan Catholicong Simbahan,
samuyang Parasurog asin Panalmingan.

Saimo, O San Jose,
puso nin ama nakukua:
Pamayo kan Sagrada Familia,
Esposo ni Virgen Maria.

Saimo, O San Jose,
kami nakikimaherak:
samuyang mga kalag tabangan,
sa kamot kan Ama mapamugtak.
Amen.

PAG-ATANG KAN ALDAW

Enot na Aldaw: Para sa Bilog na Simbahan

Sa aldaw na ini, O San Jose,
Patron asin Parasurog kan Banal na Simbahan,
uya an samuyang pakimaherak saimo:
ika na labi kamapangyari sa langit,
ipamibi mo sa Dios an banal na Simbahan na catolico:
an Santo Papa, mga obispo, padi, diacono,
madre, religioso, seminarista, misionero, catequista,
an gabos na naglilingkod sa Evangelio,
an gabos na binonyagan asin bobonyagan.

Tabangan mo kami na magka-igwa nin pagtubod
na nagkukuyog arog kan pagkuyog mo sa pagboot kan Dios;
nin paglaom na nagpapaubaya
arog kan pagpaubaya mo sa plano kan Ama;
nin pagkamoot na naglilingkod arog kan paglilingkod mo
ki Jesus, ki Virgen Maria asin sa Simbahan.
Sa tabang kan gracia kan Dios,
makabaing lugod kami saimo sa kabanalan nin buhay.

Huli kan saimong pagsurog,
agawon lugod kami kan Dios sa maraot.

Ika na kinakatakotan nin mga demonio,
agapan mo kami sa mga sugot.

O San Jose, siring na binantayan mo asin sinurog si Jesus asin Maria,
inataman asin itinao an saindang mga pangangaipo,
iyo man lugod an papagkanigoon mong gibohon samo.
(Isabi ngonian ki San Jose an mga kahagadan.)

Akoa an samuyang pag-omaw asin pagpasalamat saimo
kaiba kaining mga kahagadan na lugod magdara samo sa kabanalan
asin magtao sa Dios nin kamurawayan. Amen.

Kamurawayan sa Ama, asin sa Aki, asin sa Espiritu Santo.
Siring sa kapinonan asin ngonian, magdanay man
asin sa kapanahonan kan mga panahon. Amen. (3x)

LITANIA KI SAN JOSE

Kagurangnan, maherak ka.
Cristo, maherak ka.
Kagurangnan, maherak ka.
Dios Ama sa langit,
Dios Aki, Paratubos kan kinaban,
Dios Espiritu Santo,
Santisima Trinidad, sarong Dios,

Kagurangnan, maherak ka.
Cristo, maherak ka.
Kagurangnan, maherak ka.
kaheraki kami.
kaheraki kami.
kaheraki kami.
kaheraki kami.

Santa Maria,
San Jose,
Bantog na aki ni David,
Ilaw nin mga Patriarca,
Esoso kan Ina kan Dios,
Mabining parabantay kan Virgen,
Para-ataman sa Aki kan Dios siring sa ama,
Maigot na parasurog ni Cristo,
Pamayo kan Sagrada Familia,
Jose orog na matanos,
Jose orog na malinig,
Jose orog na matimaan,
Jose orog na makusog,
Jose orog na makinuyog-kuyog.
Jose orog na maimbod,
Panalmingan nin pagigin matinios,
Namomoot sa kadukhaan,
Aarogan nin mga obrero,
Kamurawayan nin buhay sa harong,
Parabantay nin mga virgenes,

ipamibi mo kami.
ipamibi mo kami.
ipamibi mo kami.
ipamibi mo kami.
ipamibi mo kami.
ipamibi mo kami.
ipamibi mo kami.
ipamibi mo kami.
ipamibi mo kami.
ipamibi mo kami.
ipamibi mo kami.
ipamibi mo kami.
ipamibi mo kami.
ipamibi mo kami.
ipamibi mo kami.
ipamibi mo kami.
ipamibi mo kami.
ipamibi mo kami.
ipamibi mo kami.

Harigi nin mga familia,
Ranga kan makaherak-herak,
Paglaom kan naghehelang,
Patron kan naghisingagdan,
Kinakatakotan nin mga demonio,
Parasurog kan Banal na Simbahan,

ipamibi mo kami.
ipamibi mo kami.
ipamibi mo kami.
ipamibi mo kami.
ipamibi mo kami.
ipamibi mo kami.

Cordero kan Dios, na nagpapara kan
mga kasalan kan kinaban:
Cordero kan Dios, na nagpapara
kan mga kasalan kan kinaban:
Cordero kan Dios, na nagpapara
kan mga kasalan kan kinaban:

ligtasan kami, Kagurangnan.
maugay na hinanyoga kami, Kagurangnan.
kaheraki kami.

V. Siya ginibo niyang para-ataman kan saiyang harong.
R. Asin parapamahala kan gabos niyang rogaring.

V. Mamibi kita:

O Dios, sa saimong dai maipaliwanag na pangataman,
minarhayan mo nin boot si San Jose
na pilion na magin esposo kan saimong orog kabanal na Ina;
warasan, nakikimaherak saimo,
na kami magin maninigo saiya,
an samuyang parapamibi sa langit
na digdi sa kinaban samong inoomaw
asin inaarang na Parasurog;
Ika na nabubuhay asin naghahade
sa kapanahonan kan mga panahon.
R. Amen.

PAGTAPOS: LUGOD AN DIOS MAGDUGANG

O San Jose, ika nanggad masasarigan,
susog sa kahulogan kan saimong ngaran:
“Lugod an Dios magdugang.”

Sa ano man na kakulangan sa samuyang buhay,
sa paagi kan saimong pangataman
“Lugod an Dios magdugang.”

Tabangan mo kaming hanapon
an kahadean na diosnon,
asin ini sa gabos enoton
na magdugang Dios na maheherakon.
Amen.

Ikaduwang Aldaw: Para sa Familia

Sa aldaw na ini, O San Jose,
Pamayo kan Sagrada Familia
asin Harigi nin mga familia,
uya an samuyang pakimaherak saimo:
ika na labi kamapangyari sa langit,
ipamibi mo sa Dios an mga familia.

An mga magurang asin mga aki
mabuhay lugod sa pagkamoot asin kabanalan
sosog sa paarog kan saindong Banal na Familia sa Nazaret,
dukha man sa mga material na bagay
alagad mayaman sa gracia kan Dios.

Padagos lugod an mga familia
na magkasararo sa pagkamoot sa tahaw nin kasakitan,
mag-ogma sa kauswagan
asin makapagsaksi sa pagtubod digdi sa kinaban.
Sa sainda lugod maghade an katoninongan.

O San Jose, siring na binantayan mo
asin sinurog si Jesus asin Maria,
inataman asin itinao an saindang mga pangangaipo,
iyo man lugod an papagkanigoon mong gibohon samo.
(Isabi ngonian ki San Jose an mga kahagadan.)

Akoa an samuyang pag-omaw asin pagpasalamat saimo
kaiba kaining mga kahagadan
na lugod magdara samo sa kabanalan
asin magtao sa Dios nin kamurawayan.
Amen.

Kamurawayan sa Ama, asin sa Aki, asin sa Espiritu Santo.
Siring sa kapinonan asin ngonian,
magdanay man asin sa kapanahonan kan mga panahon.
Amen. (3x)

Ikatolong Aldaw: Para sa mga Agom na Lalaki asin mga Ama

Sa aldaw na ini,
O San Jose, Esposo kan Ina kan Dios,
Mabining parabantay kan Virgen

asin para-ataman sa Aki kan Dios siring sa ama,
uya an samuyang pakimaherak saimo:
ika na labi kamapangyari sa langit,
ipamibi mo sa Dios an mga agom na lalaki asin mga ama.

Siring saimo,
an mga lalaki lugod magin mga matanos na agom,
minamaanan na dai madigtaan nin kasalan
an saindang pakikipagtipan.
Sinda lugod magin mga maboot na kaibahan
asin mga masasarigan na kadamay sa buhay,
“sa karahayan asin sa kasakitan,
sa kayamanan asin sa kadukhaan,
sa kahelangan asin sa kaginhawahan,
sagkod sa kagadanan.”

Siring saimo,
an mga ama lugod magin mga maimbod
na pamayo nin familia.
Magin kaogmahan lugod ninda
na maitao an sadiri sa pagkamoot asin paglingkod
sa agom asin mga aki.
Mabantayan lugod kan mga ama
laban sa mga maraot an familia
na iyo an Santuario nin Buhay.

O San Jose,
sa tabang kan saimong mga pamibi asin paarog,
kaherakan lugod kan Dios
an mga pamayo nin familia makabaing saimo.

O San Jose,
siring na binantayan mo asin sinurog si Jesus asin Maria,
inataman asin itinao an saindang mga pangangaipo,
iyo man lugod an papagkanigoon mong gibohon samo.
(Isabi ngonian ki San Jose an mga kahagadan.)

Akoa an samuyang pag-omaw asin pagpasalamat saimo
kaiba kaining mga kahagadan
na lugod magdara samo sa kabanalan
asin magtao sa Dios nin kamurawayan.
Amen.

Kamurawayan sa Ama, asin sa Aki, asin sa Espiritu Santo.
Siring sa kapinonan asin ngonian,
magdanay man asin sa kapanahonan kan mga panahon.
Amen. (3x)

Ika-apat na Aldaw: Para sa mga Namamayo nin mga Nacion asin Banwaan

Sa aldaw na ini, O San Jose,
maimbod asin madonong na sorogoon
na ibinugtak kan Kagurangnan na mamayo sa saiyang familia,
uya an samuyang pakimaherak saimo:
ika na labi kamapangyari sa langit,
ipamibi mo sa Dios
an mga namamayo nin mga nacion asin banwaan.

Sinda lugod maglingkod huli sa pagkamoot:
sa ikakaligtas nin buhay bako sa ikakaraot kaini,
sa ikakapusog nin mga comunidad asin mga familia
bako sa ikakarompag kan saindang pagkaboronyog.
Sinda lugod mamayo na may kapakumbabaan asin kabootan,
asin magin mga buhay na kasangkapan nin katoninongan.

Pamahalaan lugod
nin mga nagkakapot nin katongdan sa gobierno
an mga tawo na an iniisip an karahayan nin kagabsan
orog nang gayo an katalingkasan nin mga dukha
sa kaoripnan nin man iba-ibang forma nin injusticia.

O San Jose, siring na binantayan mo
asin sinurog si Jesus asin Maria,
inataman asin itinao an saindang mga pangangaipo,
iyo man lugod an papagkanigoon mong gibohon samo.
(Isabi ngonian ki San Jose an mga kahagadan.)

Akoa an samuyang pag-omaw asin pagpasalamat saimo
kaiba kaining mga kahagadan
na lugod magdara samo sa kabanalan
asin magtao sa Dios nin kamurawayan.
Amen.

Kamurawayan sa Ama, asin sa Aki, asin sa Espiritu Santo.
Siring sa kapinonan asin ngonian, magdanay man
asin sa kapanahonan kan mga panahon.
Amen. (3x)

Ikalimang Aldaw: Para sa mga Obrero asin Daing Trabaho

Sa aldaw na ini, O San Jose,
Aarogan nin mga obrero,
uya an samuyang pakimaherak saimo:

ika na labi kamapangyari sa langit,
ipamibi mo sa Dios an mga nagtatrabaho
digdi sa samuyang lugar asin saen man sa kinaban.

Siring saimo,
na sa kapakumbabaan asin kahigosa bilang sarong panday,
mamomoton na pinaglingkodan mo si Jesus asin Maria
sa kadukhaan nin buhay,
sinda man lugod padagos na mag-atang kan sadiri
para sa buhay nin familia huli sa pagkamoot.
Makabaing lugod sinda saimo sa pagtrabaho na may dedicacion.

Huli kan saindang mga sacrificio,
balsan lugod sinda kan Dios nin kaogmahan,
danay na kusog nin hawak asin kaligtasan nin kalag.
Ipagparayo lugod sinda sa sakit asin sugot.

Ipamibi mo man sa Dios an mga daing trabaho
orog na sa panahon ngonian.
Makakua lugod sinda nin maninigong trabaho
tanganing masimbagan an mga pangangaipo nin familia
asin mabuhay na maginhawa,
matiwasay asin may dignidad.

O San Jose,
siring na binantayan mo asin sinurog si Jesus asin Maria,
inataman asin itinao an saindang mga pangangaipo,
iyo man lugod an papagkanigoon mong gibohon samo.
(Isabi ngonian ki San Jose an mga kahagadan.)

Akoa an samuyang pag-omaw asin pagpasalamat saimo
kaiba kaining mga kahagadan
na lugod magdara samo sa kabanalan
asin magtao sa Dios nin kamurawayan.
Amen.

Kamurawayan sa Ama, asin sa Aki, asin sa Espiritu Santo.
Siring sa kapinonan asin ngonian, magdanay man
asin sa kapanahonan kan mga panahon.
Amen. (3x)

Ika-anom na Aldaw: Para sa mga Daing Harong asin Daing Dagang Matutugdokan

Sa aldaw na ini, O San Jose,
Kamurawayan nin buhay sa harong,
uya an samuyang pakimaherak saimo:

ika na labi kamapangyari sa langit,
ipamibi mo sa Dios an mga daing harong
asin daing dagang matutugdokan.

Aram mo an kamugtakan nin familia
na daing harong na madadagosan
nin huli ta ini nangyari saindo ni Maria.
Daing nagpadagos saindo
kan kamo naghanap nin masisirongan
tanganing duman mangaki
an saimong Esposa sa Aki kan Dios.

Tabangi man an mga familia
na daing harong na ma-eerokan
asin daing dagang matutugdokan.
Mag-abot lugod an panahon
na sinda maogmang magtiripon
sa sadiri nang harong,
boronyog sa pagkamoot,
ligtas sa maraot,
nagsasabuhay kan pagigin Simbahan sa harong.
Mapano lugod an mga harong
nin mga balaog na diosnon.

O San Jose,
siring na binantayan mo asin sinurog si Jesus asin Maria,
inataman asin itinao an saindang mga pangangaipo,
iyo man lugod an papagkanigoon mong gibohon samo.
(Isabi ngonian ki San Jose an mga kahagadan.)

Akoa an samuyang pag-omaw asin pagpasalamat saimo
kaiba kaining mga kahagadan
na lugod magdara samo sa kabanalan
asin magtao sa Dios nin kamurawayan. Amen.

Kamurawayan sa Ama, asin sa Aki, asin sa Espiritu Santo.
Siring sa kapinonan asin ngonian, magdanay man
asin sa kapanahonan kan mga panahon.
Amen. (3x)

Ikapitong Aldaw: Para sa mga Pinapasakitan

Sa aldaw na ini, O San Jose,
Maigot na Parasurog ni Cristo
asin Ranga kan Makaherak-herak,

uaya an samuyang pakimaherak saimo:
ika na labi kamapangyari sa langit,
ipamibi mo sa Dios an mga pinapasakitan
huli sa pagigin Cristiano,
pagbalangibog kan Evangelio ni Cristo,
mga inaapi asin inaabuso huli sa lahi,
kamugtakan sa buhay,
kamangmangan,
kaluyahan nin boot asin takot.

Dai lugod sinda mawaran nin paglaom
asin dai lugod mag-isip na magbalos
kundi idusay an buhay sa Dios.
Makamtan lugod ninda an katanosan asin katalingkasan
sa siring na kasakitan.
Ika na nagdulag ki Jesus
sa mga tawong boot maggadan saiya
kan siya omboy pa, suroga man sinda.

O San Jose,
siring na binantayan mo asin sínurog si Jesus asin Maria,
inataman asin itinao an saindang mga pangangaipo,
iyo man lugod an papagkanigoon mong gibohon samo.
(Isabi ngonian ki San Jose an mga kahagadan.)

Akoa an samuyang pag-omaw asin pagpasalamat saimo
kaiba kaining mga kahagadan
na lugod magdara samo sa kabanalan
asin magtao sa Dios nin kamurawayan.
Amen.

Kamurawayan sa Ama, asin sa Aki, asin sa Espiritu Santo.
Siring sa kapinonan asin ngonian, magdanay man
asin sa kapanahonan kan mga panahon.
Amen. (3x)

Ikawalong Aldaw: Para sa mga Naghehelang asin mga Gurang

Sa aldaw na ini, O San Jose,
Paglaom kan mga Naghehelang,
ika na labi kamapangyari sa langit,
uaya an samuyang pakimaherak saimo:
ipamibi mo sa Dios
an mga naghehelang sa hawak asin sa pag-isip,
siring man an mga gurang.

Mapasan lugod ninda
an cruz nin kahelangan asin kagurangan
sa espiritu nin pakisumaro
sa sacrificio ni Cristo sa cruz,
asin sa espiritu nin pagbayad nin kasalan.
Magkaigwa lugod sinda kan kusog
tanganing maagod an saindang kasakitan.
Dai man lugod sinda isikwal asin pabayaon
kundi atamanon asin pahalagahan
an saindang mga mahal sa buhay.

Itugot lugod kan Dios
sa mga naghehelang an kaomayan,
sa mga gurang an kaalingan,
asin sa mga nagmamalasakit sainda
an bendicion na panuga sa mga maheherakon.

O San Jose,
siring na binantayan mo asin sinurog si Jesus asin Maria,
inataman asin itinao an saindang mga pangangaipo,
iyo man lugod an papagkanigoon mong gibohon samo.
(Isabi ngonian ki San Jose an mga kahagadan.)

Akoa an samuyang pag-omaw asin pagpasalamat saimo
kaiba kaining mga kahagadan
na lugod magdara samo sa kabanalan
asin magtao sa Dios nin kamurawayan.
Amen.

Kamurawayan sa Ama, asin sa Aki, asin sa Espiritu Santo. Siring sa kapinonan asin ngonian,
magdanay man asin sa kapanahonan kan mga panahon. Amen. (3x)

Ikasiyam na Aldaw: Para sa mga Naghihingagdan

Sa aldaw na ini, O San Jose,
Patron kan mga naghihingagdan
asin man kan maogmang pagkagadan,
uya an samuyang pakimaherak saimo:
ika na labi kamapangyari sa langit,
ipamibi mo sa Dios an mga naghihingagdan ngonian.

Patawadon lugod sinda sa saindang mga kasalan
asin tawan nin kapahingaloan na daing kasagkoran
an saindang mga kalag.
Balsan lugod sinda kan Dios
huli sa mga karahayan na saindang naginibo.

Kaiba an saimong Esposa, si Virgen Maria,
an mga banal asin mga angeles,
sabaton mo sinda sa saindang pag-abot sa Harong kan Ama.

Ipamibi mo man kami
na uya pa sa daga na magadan sa gracia kan Dios,
na bago an samuyang huring hinangos,
kami nakapagbakle.
Makaligtas lugod an samuyang mga kalag
sa kapadusahan na daing tapos
asin makisumaro sa kamurawayan kan Dios.

O San Jose,
siring na binantayan mo asin sinurog si Jesus asin Maria,
inataman asin itinao an saindang mga pangangaipo,
iyo man lugod an papagkanigoon mong gibohon samo.
(Isabi ngonian ki San Jose an mga kahagadan.)

Akoa an samuyang pag-omaw asin pagpasalamat saimo
kaiba kaining mga kahagadan
na lugod magdara samo sa kabanalan
asin magtao sa Dios nin kamurawayan.
Amen.

Kamurawayan sa Ama, asin sa Aki, asin sa Espiritu Santo.
Siring sa kapinonan asin ngonian,
magdanay man asin sa kapanahonan kan mga panahon.
Amen. (3x)

Sa Aldaw kan Fiesta ni San Jose o sa ano man na Aldaw

O labi kapaladan na San Jose!
Ika an itinao kan Dios ki Virgen Maria na saiyang Esposo.
Ika an itinalaan na Pamayo kan Sagrada Familia
tanganing, siring sa mamomoton na ama,
paglingkodan mo an Bugtong na Aki kan Dios
na ipinangidam huli kan Espiritu Santo.

O San Jose,
siring na binantayan mo asin sinurog si Jesus asin Maria,
inataman asin itinao an saindang mga pangangaipo,
iyo man lugod an papagkanigoon mong gibohon samo.
(Isabi ngonian ki San Jose an mga kahagadan.)

Akoa an samuyang pag-omaw asin pagpasalamat saimo

kaiba kaining mga kahagadan
na lugod magdara samo sa kabanalan
asin magtao sa Dios nin kamurawayan. Amen.

Kamurawayan sa Ama, asin sa Aki, asin sa Espiritu Santo.
Siring sa kapinonan asin ngonian,
magdanay man asin sa kapanahonan kan mga panahon.
Amen. (3x)
